

प्रादेशिक समाचार  
आकाशवाणी, भोपाल  
प्रातःकालीन समाचार

मुख्य समाचार :-

- प्रधानमंत्री नरेंद्र मोदी राष्ट्रीय एकता दिवस के भव्य समारोह में एकता नगर से राष्ट्र का करेंगे नेतृत्व
- एकता दिवस पर प्रदेश में होंगे कई कार्यक्रम, मुख्यमंत्री डॉ. मोहन यादव होंगे शामिल
- तीसरी कक्षा से सभी स्कूलों में कृत्रिम बुद्धिमत्ता पर पाठ्यक्रम होगा प्रारंभ
- आईसीसी महिला वनडे विश्व कप में भारत ने ऑस्ट्रेलिया को हराकर फाइनल में किया प्रवेश

प्रधानमंत्री-राष्ट्रीय एकता दिवस

प्रधानमंत्री नरेन्द्र मोदी आज गुजरात के एकता नगर स्थित स्टैच्यू-ऑफ-यूनिटी पर सरदार वल्लभभाई पटेल की 150वीं जयंती के उपलक्ष्य में राष्ट्रीय एकता दिवस के भव्य समारोह में राष्ट्र का नेतृत्व करेंगे। इस कार्यक्रम में एक भव्य परेड, सांस्कृतिक कार्यक्रम तथा भारत की एकता और विविधता को प्रदर्शित करने वाली श्रद्धांजलि अर्पित की जाएगी। इसके बाद श्री मोदी, एकता दिवस की शपथ दिलाएंगे और परेड का अवलोकन करेंगे। परेड में बीएसएफ, सीआरपीएफ, सीआईएसएफ, आईटीबीपी और एसएसबी के साथ-साथ विभिन्न राज्य पुलिस बलों की टुकड़ियां शामिल होंगी। गौरतलब है कि राष्ट्रीय एकता दिवस हर साल 31 अक्टूबर को सरदार वल्लभभाई पटेल की जयंती के उपलक्ष्य में मनाया जाता है। यह दिन राष्ट्रीय एकता, अखंडता और सुरक्षा को बढ़ावा देने के लिए समर्पित है।

राष्ट्रीय एकता दिवस-प्रदेश

प्रदेश में भी राष्ट्रीय एकता दिवस पर कई कार्यक्रम आयोजित किये जा रहे हैं। मुख्यमंत्री डॉ. मोहन यादव सुबह शौर्य स्मारक जाएंगे, उसके बाद भाजपा प्रदेश कार्यालय में प्रधानमंत्री नरेंद्र मोदी के एकता परेड कार्यक्रम का श्रवण करेंगे। मुख्य सचिव अनुराग जैन मंत्रालय स्थित वल्लभ भाई पटेल पार्क में राष्ट्रीय एकता दिवस की शपथ दिलायेंगे। प्रदेश के सभी पुलिस थाना स्तर पर सुबह 8 बजे से 'एकता दौड़' रन फॉर यूनिटी होगी। आगरमालवा कलेक्टर कार्यालय के सभी अधिकारी-कर्मचारियों द्वारा राष्ट्रीय एकता, अखण्डता और सुरक्षा की भावना को मजबूती प्रदान करने हेतु आज सुबह 11 बजे शपथ ली जाएगी। वहीं, शिवपुरी जिले में आज "एकता दौड़" का आयोजन किया जाएगा, सतना जिले में गरिमामय आयोजन किया जाएगा। उधर, रायसेन में लोक स्वास्थ्य एवं चिकित्सा शिक्षा राज्यमंत्री नरेन्द्र शिवाजी पटेल राष्ट्रीय एकता दिवस की शपथ दिलाएंगे। धार में रन फॉर यूनिटी दौड़, स्थानीय जनप्रतिनिधियों के नेतृत्व में आमजन की सहभागिता से किया जायेगा। राजगढ़ में भी कलेक्टर के मार्गदर्शन में जिला मुख्यालय पर रन फॉर यूनिटी का आयोजन किया जा रहा है।

केंद्रीय मंत्री अश्विनी-यात्री प्रतीक्षालय

केंद्रीय रेल, सूचना एवं प्रसारण, इलेक्ट्रॉनिक्स एवं सूचना प्रौद्योगिकी मंत्री अश्विनी वैष्णव ने देश भर के रेलवे स्टेशनों पर यात्रियों के लिए 76 सुविधा केंद्र विकसित करने की योजना को मंजूरी दी है। यह निर्णय नई दिल्ली रेलवे स्टेशन पर सुविधा केंद्र बनाने की सफलता के बाद लिया गया है। केंद्रीय मंत्री ने निर्देश दिया है कि सभी आवास क्षेत्र 2026 के त्रैवहारी सीजन से पहले ही पूरे हो जाने चाहिए। नई दिल्ली स्टेशन ने दिवाली और छठ के दौरान यात्रियों की अत्यधिक भीड़ को अपने नए विकसित सुविधा केंद्र की मदद से प्रबंधित किया जिसे चार महीनों के भीतर पूरा किया गया।

प्रधानमंत्री-सीएम ड्रोन मेपकास्ट

प्रधानमंत्री नरेन्द्र मोदी के मार्गदर्शन में ड्रोन टेक्नोलॉजी के माध्यम से भारत ने दुश्मन को उसके घर में घुसकर मारा है। भारतीय समाज नई तकनीक और नवाचारों को शीघ्रता से आत्मसात करने में राज्य कभी पीछे नहीं रहा है। आज, ड्रोन कृषि सहित कई क्षेत्रों में मदद कर रहा है। यह बातें मुख्यमंत्री डॉ. मोहन यादव ने कल मेपकास्ट की ड्रोन तकनीक कार्यशाला एवं एक्सपोजे में कहीं। मेपकास्ट के महानिदेशक डॉ. अनिल कोठारी ने कहा कि

विज्ञान एवं तकनीकी नवाचारों के माध्यम से मेपकास्ट मध्यप्रदेश के विकास के लिए हर स्तर पर सहयोग प्रदान करने के लिए तत्पर है। मध्यप्रदेश के 70वें स्थापना दिवस के उपलक्ष्य में ड्रोन टेक वर्कशॉप एक्सपो-2025 आयोजित की गई है।

## जीएसटी

प्रधानमंत्री नरेंद्र मोदी द्वारा 22 सितंबर को वस्तु और सेवाकर दरों में कटौती के साथ जीएसटी बचत उत्सव की शुरुआत की थी। जिससे पूरे देश के नागरिकों को लाभ हुआ। आज, हम खाद्य पदार्थों में नई जीएसटी दरों से आम जन को हुए लाभ की जानकारी आपको दे रहे हैं।

आम आदमी को बड़ी राहत देने के लिए सरकार ने जरूरी खाद्य पदार्थों पर जीएसटी कम कर दिया है। नए कर ढांचे के तहत मक्खन, घी और अन्य डेयरी उत्पादों पर कर की दर 12% से घटाकर 5% कर दी गई है। जीएसटी में इस कमी से खाद्य प्रसंस्करण क्षेत्र को बढ़ावा मिला है। फलों और सब्जियों के रस जैसे फलों के गूदे और सब्जियों के रस पर अब 12% की बजाय 5% जीएसटी लगेगा। पैकेट में आने वाला मांस, सब्जियां और अचार पर भी अब 5 प्रतिशत का कर लगेगा। इन सुधारों से कई जरूरी और प्रसंस्कृत खाद्य पदार्थों की कीमतें कम हुई हैं। जिससे घरेलू खर्च कम हुआ है। आकाशवाणी समाचार से बात करते हुए भोपाल के एक व्यापारी सौरभ जैन ने सरकार की फैसले की सराहना की और कहा कि नए जीएसटी सुधारों से उपभोक्ताओं को सीधा लाभ मिल रहा है।

ग्राहकों को लाभ है जैसे पैकिंग जो आइटम आज कैडबरी के हैं जो भी पैकिंग आइटम हैं सब में लाभ है। छोटे आइटमों में आइटम को बढ़ा किया जा रहा है और बड़े आइटमों में रेट कम करी जा रही है।

नए जीएसटी सुधारों से आम लोगों के लिए खाद्य पदार्थ खरीदना आसान हुआ है। दैनिक पोषण सुनिश्चित हुआ है। उपभोग को बढ़ावा मिला है और परिवारों को वित्तीय राहत मिली है।

## शिक्षा-एआई

केंद्र सरकार ने कहा है कि कक्षा 3 से सभी स्कूलों में कृत्रिम बुद्धिमत्ता- आर्टिफिशियल इंटेलिजेंस पर पाठ्यक्रम शुरू किया जाएगा। शिक्षा मंत्रालय ने कहा है कि यह पहल जटिल चुनौतियों को हल करने के लिए एआई के नैतिक उपयोग की दिशा में महत्वपूर्ण कदम है। यह तकनीक कक्षा 3 से शुरू होकर आधारभूत स्तर से ही अंतर्निहित हो जाएगी। उन्होंने कहा कि आर्टिफिशियल इंटेलिजेंस और कम्प्यूटेशनल सोच सीखने और सिखाने की अवधारणा को मजबूत करेगी। मंत्रालय ने आगे बताया कि केंद्रीय माध्यमिक शिक्षा बोर्ड -सीबीएसई ने आर्टिफिशियल इंटेलिजेंस और कम्प्यूटेशनल सोच पाठ्यक्रम विकसित करने के लिए आईआईटी मद्रास के प्रोफेसर कार्तिक रमन की अध्यक्षता में एक समिति का गठन किया है।

## केंद्रीय मंत्री शिवराज-एफपीओ समागम

केंद्रीय कृषि और किसान कल्याण मंत्री शिवराज सिंह चौहान ने कहा है कि देश में अब तक दस हजार किसान-उत्पादक संगठन-एफ.पी.ओ. स्थापित हो चुके हैं। इनमें से कुछ एफ.पी.ओ. का कारोबार सौ करोड़ रुपये तक पहुंच गया है। कल नई दिल्ली में दो दिन के एफ.पी.ओ. समागम 2025 को संबोधित करते हुए श्री चौहान ने बताया कि ग्यारह सौ एफ.पी.ओ. करोड़पति बन चुके हैं। उन्होंने कहा -

## बाल विवाह

महिला एवं बाल विकास मंत्री निर्मला भूरिया के निर्देशानुसार मध्यप्रदेश में देव उठनी एकादशी पर बाल विवाह रोकथाम के लिए विशेष अभियान शुरू किया गया है। उल्लेखनीय है कि देव उठनी एकादशी 1 नवम्बर 2025 को मनाई जाएगी, इसके बाद पारंपरिक रूप से विवाह समारोहों का शुभ मुहूर्त प्रारंभ होता है, ऐसे समय में बाल विवाह की संभावनाएं बढ़ जाती हैं। इसी को ध्यान में रखते हुए प्रदेशभर में सतर्कता बढ़ाई गई है। मंत्री सुश्री भूरिया ने अपने संदेश में कहा कि “बाल विवाह न केवल एक कुप्रथा है, बल्कि यह बच्चियों के अधिकार, शिक्षा, स्वास्थ्य और उनके उज्ज्वल भविष्य के साथ अन्याय है।

## महिला क्रिकेट

आईसीसी महिला वनडे विश्व कप में भारत ने कल रात नवी मुंबई स्थित डॉ. डी. वाई. पाटिल स्पोर्ट्स अकादमी में खेले गए रोमांचक सेमीफाइनल मैच में ऑस्ट्रेलिया को 5 विकेट से हराकर फाइनल में प्रवेश किया। 339 रनों के लक्ष्य का पीछा करते हुए भारत ने 5 विकेट और 9 गेंद शेष रहते

लक्ष्य हासिल कर लिया। जेमिमा रोड्रिग्स की 134 गेंदों पर नाबाद 127 रनों की शानदार पारी और कप्तान हरमनप्रीत कौर की 88 गेंदों पर 89 रनों की पारी की बदौलत भारत ने ऑस्ट्रेलिया द्वारा बनाए गए स्कोर को हासिल कर लिया। भारत के लिए श्री चरणी और दीप्ति शर्मा ने 2-2 विकेट लिए।

अब कुछ समाचार संक्षेप में...

- प्रदेश में न्यूनतम तापमान में गिरावट का दौर जारी है। राजधानी भोपाल सहित कई जिलों में ठंडक का अहसास हुआ, जबकि कुछ जिलों में बारिश भी हुई।
- प्रधानमंत्री नरेन्द्र मोदी आज शाम नई दिल्ली के रोहिणी में अंतर्राष्ट्रीय आर्यन शिखर सम्मेलन 2025 में भाग लेंगे। यह कार्यक्रम महर्षि दयानंद सरस्वती जी की 200वीं जयंती और आर्य समाज की समाज सेवा के 150 वर्षों के उपलक्ष्य में आयोजित ज्ञान ज्योति महोत्सव का हिस्सा है।
- सतना जिले में आंगवाड़ी कार्यकर्ता और सहायिकाओं की भर्ती के लिए प्राप्त दावा-आपत्तिओं का निराकरण के लिए जिला स्तरीय समिति की बैठक आयोजित की जाएगी।
- डिंडौरी जिले में शहपुरा मेले को दृष्टिगत रखते हुए अवैध मदिरा के निर्माण, विक्रय, परिवहन एवं संग्रहण पर विशेष निगरानी रखने हेतु निर्देश जारी किए गए हैं।
- विदिशा में कल से सांसद खेल महोत्सव प्रारंभ हो गया। यह आयोजन सांसद व केंद्रीय कृषि एवं किसान कल्याण तथा ग्रामीण विकास मंत्री शिवराज सिंह चौहान द्वारा किया जा रहा है।
- सिंगरौली स्थित कोल इंडिया की अनुषंगी नॉर्दर्न कोलफील्ड्स लिमिटेड (एनसीएल) निगमित सामाजिक उत्तरदायित्व (सीएसआर) के तहत “सेवा कुटीर” केन्द्रों के माध्यम से स्थानीय बच्चों की शिक्षा में नया आयाम जोड़ रही है।
- छिंदवाड़ा जिले में यूरिया एवं अन्य उर्वरकों के सुव्यवस्थित वितरण की निगरानी के तहत कलेक्टर हरेंद्र नारायण ने अमरवाड़ा में गोदाम का औचक निरीक्षण किया।

-----